

4. జన్మహక్కు

“ఆ అయ్యగార్తో కుంచెం జేగర్తగుండండమ్మా!”

మాట వినిపించింది. గొంతు కూడా గుర్తే. అయినా నిర్మల వెనక్కి తిరిగి చూసింది. ఆఫీసు స్వీపర్ రాములమ్మే ఆ మాటలన్నది.

‘ఆ అయ్యగారు’ అంటే ఆఫీసు సూపరెంటు యాకూబ్ గారే.

“నువ్వింకా ఇంటికి వెళ్లలేదూ?” అంది నిర్మల. “నీ డ్యూటీ మధ్యాహ్నం రెండు గంటల్లో సరి కదా!”

“మా బతుకుల సంగతి మీకు తెలీందేటుండమ్మా. పొద్దుట ఎవ్వల్లా రాకముందే ఆఫీస్కొచ్చి గదులన్నీ వూడ్చాల. వొరండా లోనియ్యా, గదుల్లో నియ్యా కుండల్నిండగా, కూజాల్నిండగా నీలు పట్టాల. మద్దినాల అందరి బోజనాలూ అయ్యేక మరో సుట్టు ఆఫీసంతా కీన్ జెయ్యాల. అప్పుడన్నాయెలిపోనితారా? జెమాన్లందరికీ తలుకొకలూ తలుకోవనీ సెప్పి బేటికి పొంపించేతారు. కాయితాలందించడం, టీలు తేవడం, యెంగిలి కప్పులు కడగడం ఇయ్యన్నీ గూడా సీవర్ వన్లే. నాలుగ్గంటలు కొట్నాక గేటు దాట్నాను. బస్సుల్రాక నిలబడున్నాను.”

గంటసేపట్టించీ నిలబడుండన్నమాట.

యాకూబ్ గారు మోటారు సైకిలు మీద రావడం, “ఎక్కండి మేడమ్, నేను కూడా అటే వెళ్తున్నాను; మిమ్మల్ని మీ ఇంటి దగ్గర డ్రాప్ చేస్తాను” అని ఆఫర్ చెయ్యడం, “ఎందుకు లెండి, నేను బస్సులో వెళ్తాను” అని తను నిరాకరించడం - అంతా గమనించే ఉంటుండన్నమాట.

“నామోటార్ సైకిల్ వెనక సీటు మీద కూర్చోండి -” అని ఆయన ఆఫర్ చెయ్యగానే “పోవయ్యా! నీ కంటికి నేనెలాక్కనబడుతున్నానేమిటి?” అని కసిరికొట్టలేదు. అంచేత ఆయన ఇవాళ తనని వదిలేసినా రేపెప్పుడైనా మొహమాట పెట్టేయొచ్చని కాబోలు, రాములమ్మ ఆ హెచ్చరిక చేసింది - “ఆ అయ్యగార్తో కుంచెం జేగర్తగుండండమ్మా” అని.

“మొన్నొకసారి ఏటవిందనుకున్నారూ! నిర్మలమ్మకి బర్తలేడని పుస్తకాల్లోనున్నది. మరాయమ్మ రంగు శీర్ష కడద్ది, మొగాన కుంకం బొట్టు పెడతాది, మెల్లో సెతమానాలున్నాయి. కాల్లకి మట్టెలున్నాయి, సేతులికి మట్టిగాజులన్నాయి, ఇందల గుట్టేటి అని చూపరింటు బాబు యంకట్రావు గోర్ని అడిగినారమ్మా. నాను టీలు పోసినట్టే పోసి సెవులారా యిన్నానమ్మా-”

ఈ నగలూ, ఈ సొగసులూ ఎందుకూ? ఇవన్నీ పునిస్త్రీ చిహ్నాలు. నువ్వు వెధవవి. ఇవన్నీ పెట్టుకుందికీ, వీటితో నలుగుర్లో తిరిగేందుకీ నీకు అర్హత లేదు - అని - అతని తరపు బంధువులే కాదు, తన తరపు బంధువులు కూడా ఆ మాటకొస్తే ఏ బంధుత్వం లేనివాళ్ళు కూడా అన్నారు.

ఈ ఆఫీసు సూపరింటు కూడా - ఇప్పుడంటే వెంకట్రావునీ, శరభలింగాన్నీ మరో కోన్ కిస్కా గాణ్ణి అడిగేడేమో గాని ఈ విషయమై తనతో సరదాగానో, యాదృచ్ఛికంగానో, సీరియస్గానో మాట్లాడే వున్నాడు. తను చెప్పిన సమాధానం విన్నాడు కూడాను!



ఆఫీస్ సూపరింటుగా యాకూబ్ గారు వదహారు నెలల కిందట ఇక్కడ జాయినయ్యాడు గానీ, ఇతను మళ్ళీ హైద్రాబాదుకి ట్రాన్స్ఫర్ వెళ్ళిపోవలసిన వాడే. పద్దెనిమిది నెలల పాటు ఏదో ఒక జిల్లా ఆఫీసులో సెక్షనాఫీసరుగా పని చెయ్యకపోతే అక్కడ ఇతన్ని పర్మనెంటు చెయ్యరు. అంచేత, ఈ ఏణ్ణర్థం కాలం గడపడానికొచ్చే డిక్కడికి.

రెండు నెల్ల కిందట ఆ సోమవారం - సెలవు కాదు. కానీ, సెలవు ప్రకటించేరుట, రేడియోలోనూ, పత్రికల్లోనూ వచ్చిందట వార్త. తనకి తెలిక ఆఫీసుకెళ్ళింది నిర్మల.

ఏమిటి, పదిన్నరైపోతున్నా హెడ్లుమాస్తాగారు రాలేదని తను ఆశ్చర్యపడుతుండగానే నైట్ వాచ్ మన్ సోములు "నానెల్తానమ్మా" అని తాళాలప్పగించి వెళ్ళిపోయాడు.

ఫోన్ స్విచ్చి వేసుకుని కుర్చీలో కూర్చుని - అర్జంట్ ఫైలు ఒకటి తెరిచి చూసుకుంటూ వుండగా ఫోన్ మోగింది.

ఇట్టుంచి తనూ, బయటి నుంచి యాకూబ్ గారూ ఒక్కసారే చేరారు. హెడ్ గుమాస్తా టేబిల్ దగ్గరికి. ఫోన్ అతనే అందుకున్నాడు.

"ఆఁ నేనే సార్, సూపరింటి మాట్లాడుతున్నాను. ప్రయాణం బాగా జరిగిందా సార్? అవును సార్. ఈ రోజు సెలవు డిక్లెర్ చేసేరు సార్...ఆ ఫైలా సార్? దొరుకుతుందను కుంటాను సార్. హెడ్ క్లర్క్ రాలేదు గాని సార్; నిర్మలా మేడమ్ వచ్చున్నారు సార్. మీరు వచ్చేలోగా నోట్ తయారుచేయించేస్తాను సార్... నిర్మలా మేడమ్ వెళ్ళిపోరను కుంటాను సార్. ఈ ఫైల్ రాద్దామనే వచ్చినట్టుంది సార్. టిఫిన్ బాక్స్ తెచ్చుకున్నట్టుంది సార్... ఓకే సార్... ఓకే సార్, మీరు ఒంటి గంట కొస్తే చాలు సార్."

ఫోన్లో మాట్లాడడం అయిపోగానే నిర్మల సీటు దగ్గరికొచ్చాడతను - "ఓ, మీరు కూడా ఆ పనిమీదే ఉన్నట్టున్నారే... నాకు చాలా సంతోషంగా వుంది. సెలవని తెలిసి కూడా ఈ ఫైలు అర్జంట్నీ, ఇదిరాసెయ్యాలనీ మీరు వచ్చినందుకు."

"సెలవని తెలియలేదు సార్..."

"అయ్యో, సేపర్లన్నీట్లోనూ వేసేరు; రేడియోలో కూడా నిన్న సాయంకాలం, ఈ

ఉదయం చెప్పారు... ఒకే. సెలవు కదా అని మీరు వెళ్ళిపోవాలనుకుంటే ఫైల్ నాకిచ్చేసి వెళ్ళిపోండి... కానీ, ఎలాగా రానే వచ్చారు కదా. ఈ ఫైల్ మీద రాయవలసిన నోట్ మీ చేత్తో మీరే రాసేయడం మంచిది కదా. కావాలంటే నేను డిక్టేట్ చేస్తాను... .."

మూడున్నర పేజీలు చెప్పాడు.

ఫైలుకి సంబంధించిన వాక్యం ఒకటి చెప్పి, అది అక్షరాలుగా మారి కాగితం మీదికి ఎక్కే లోపుగా ఫైలుకి సంబంధించని వాక్యాలు రెండూ మూడూ మాట్లాడేడు...

- మీరు ఏదైనా రాసేటప్పుడు పెన్ నాలుగువేళ్ళతోనూ పట్టుకుని రాస్తారన్నమాట! అందుకే మీ దస్తూరి అంత కుద్దిరంగా వుంటుంది!

- దస్తూరి అనేది మనిషి యొక్క మానసిక స్థితికి ఒక సూచిక లాంటిది - అంటాడొక శాస్త్రవేత్త... గజీ బిజీగా రాసే మనిషి తొందరగా నిర్ణయాలు తీసుకుని అందువల్ల నష్టం వాస్తే దానికి తగ్గట్టుగా ప్రవర్తనే మార్చుకుంటాడట. అక్షరాలు కుదురుగ్గా పేర్చి రాసే వ్యక్తి నిదానంగా ఆలోచించిగానీ నిర్ణయం తీసుకోడం జరగదనీ అందువల్ల సాధారణంగా అటువంటివాళ్ళు నష్టపోవడమే జరగదనీ ఆ శాస్త్రవేత్త విశ్లేషణ-

- మీరెంతో నిదానస్తులని నేనెప్పుడో గమనించేను. ఇప్పుడు మీ దస్తూరి చూసేక నా అభిప్రాయం రైటే అని తేల్చేంది.

- మీరు కుంకం బొట్టుతో, మట్టెలూ, మంగళసూత్రాలతో, సంప్రదాయ గృహిణిలా కనబడితే మీరొక విడ్ అని నేనసలు వూహించలేకపోయాను! కాకతాళియంగా మీ సర్వీస్ రికార్డు చూసి మీరు మాంచి పరువంపు వయసులో భర్తను పోగొట్టుకున్నారని తెలిసి చాలా బాధపడ్డాను!

- మీ వయస్సుపుడు ఇరవై ఎనిమిదని మీ రికార్డులో వుంది. పైగా మీ కులంలో భర్తలు పోయిన స్త్రీలూ, విడాకులు పొందిన స్త్రీలూ, మళ్ళీ వివాహాలు చేసుకోడానికి ఆంక్షలేవీ లేవని కూడా విన్నాను...

- నిజానికి కుంకం బొట్టూ, మట్టెలూ, మంగళసూత్రాలూ ఇలాంటివి అలంకారాలుగా కనబడ్డప్పటికీ, ఒక విధంగా ఇవన్నీ రక్షణ సంబంధమైన చిహ్నాలని కూడా చెప్పొచ్చు. అంటే నా ఉద్దేశం మరేం లేదు. ... అవన్నీ లేకుండా బోసిగా ఉన్న స్త్రీలని చూస్తే కొంత మందిలో కలిగే స్పందన అనండి, లేకపోతే దురాలోచన అనండి, ఈ అలంకారాలతో ఉన్న వాళ్ళని చూస్తే కలక్కపోవచ్చు.

- ఇతరుల దృష్టి వంకరగా పడదు - అని నిర్ధారణ అయినప్పుడు ఈ సింబల్స్ అవసరం పెద్దగా ఉండకపోవచ్చేమో, ఇలాంటి చిన్న చిన్న పట్నాల్లో సంగతి ఎలా వున్నా పెద్ద పెద్ద సిటీస్లో అయితే ఈ రోజుల్లో ఎవరో గాని - ఇవన్నీ గాని, ఇందులో కొన్ని గాని ఉంచుకోవడం లేదసలు.

డిక్టేషన్ పూర్తయ్యేసరికి పన్నెండు గంటలు దాటింది టైమ్.

తను రాసింది సరీగా ఉందాలేదా చూడమన్నట్టు పైలు అతని ముందుకి జరిపింది నిర్మల. అతను ఒక్కొక్క పేరా చూస్తూ, అలా రాయడానికి పైల్లో అంతకి ముందున్న ఆధారాలు ఆ పేజీల్లో ఉన్నాయా లేదా అని సరి చూసుకుంటూ వుండగా నిర్మల తన టేబిల్ సారుగుకి తాళం పెట్టుకుంది. పక్కనున్న కబోర్డుకి తాళం పెట్టింది. రుమాలు, తాళంచెవులు, టిఫిన్ బాక్సు బ్యాగ్లో పెట్టుకుంది. బ్యాగ్జెబ్బుకి తగిలించుకుని లేచి నిలబడి, "నే వెళ్తున్నాన్, సార్!" అని బయలుదేరి, తన టేబిల్ దాటి ఇవతలికొచ్చింది నిర్మల.

"ఓకే... ఓకే... ధ్యాంక్యూ. మీరు ఎటెండెన్స్లో సంతకం చేసి వెళ్ళండి. మీకు ఒక కాంపెన్సేటరీ ఆఫ్ వస్తుంది" అన్నాడతను. పైల్ని నిశితంగా పరిశీలించుకుంటూనే.

"సార్; మీరు నా మీదా, నా పరిస్థితుల మీదా జాలిపడి ఎంతో మంచి మాటలన్నారు. ధ్యాంక్స్. కానీ, మీ మాటల్లో కొన్ని, కామెంట్స్లా, కొశ్వన్స్లా కూడా - అనిపించేయి నాకు. ఎదురు తిరిగి సమాధానాలు చెప్పున్నానని అనుకోకపోతే మనవి చేస్తాను.

"అతను పోగానే వేషం మార్చమనీ, ఆభరణాలు తీసేమనీ మా బంధువులందరూ అన్నారు. కానీ, నేను వాళ్ళ మాటలు పాటించలేదు. ఈ వేషం, అలంకారం ఇవన్నీ నా శరీరంలో భాగాలుగా స్థిరపడ్డాయి. నేనెలాంటి బట్టలు కట్టుకోవాలి, నా వొంటి మీద ఆభరణాలు ఉంచుకోవాలా వొద్దా - ఇవన్నీ నా వ్యక్తిగతమైన ప్రశ్నలూ, హక్కులూ అని నా ఉద్దేశం.

"ఇవన్నీ కూడా, నేను ఇంపుగా కనబడ్డానికి వేసుకున్నవి అని అనుకోవచ్చు. నా ఆర్థికస్థితిని తెలియజెయ్యడానికి ధరించినవి అనుకోవచ్చు. మీరన్నట్టు రక్షణ చిహ్నాలుగా కాక రిస్కుగా కూడా అనుకోవచ్చు. ఎవరు ఏమనుకున్నా సరే నేను మాత్రం వీటిని తీసేది లేదండి. వీటి మూలంగా మా అన్నయ్య ఒక్కడు తప్ప - మా వదినగారితో సహా అందరూ నాతో సరిగా మాట్లాడడం మానేశారు. అయినా సరే, నా నమ్మకం నాదేనండి."

ఆ నాలుగు ముక్కలూ చెప్పేసి చక చకా వెళ్ళిపోయింది నిర్మల. ఆఫీసు సూపరెంటు లేచాడనీ, తన వెనకాల కొంతదూరం రావడానికి సిద్ధపడుతూ కుర్చీ జరుపుకున్నాడనీ, మళ్ళీ ఆగిపోయాడనీ తెలిసింది. 'సారీ నిర్మలా మేడమ్. మిమ్మల్ని బాధ పెట్టాలనే ఉద్దేశం లేదు నాకు' అని యాకూబ్ చెప్పినట్టు స్పష్టంగా వినబడింది. కాని నిర్మల వెనక్కి తిరిగి చూడలేదు.

ఆ తరవాత నాలుగు రోజులకి సీనియర్ గుమస్తా రామనాథం ఆఫీసుకి వస్తూనే సూపరింటుగారితో, "ఇదుగో సార్; మీరు వింటానన్న కేసెట్:" అని ఒక ఆడియో కేసెట్ అందిస్తూ, సంచీలోంచి ఒక టేపు రికార్డరు తీసి ఆయన టేబిల్ మీద పెట్టాడు. "ఇది మా అమ్మాయిది. రేపు తెచ్చేస్తానని చెప్పి పట్టుకొచ్చేను" అన్నాడు.

పెట్టుకుంటున్నారు. ఇంక - బొట్టు అనేది ఒక మతానికి సంబంధించిన చిహ్నంగా కాక, ఆర్టిస్టిక్ బేలన్స్ కోసమని మొహం మీద అమర్చుకునే చిహ్నంగా చూసుకుంటే దాని అందం బోధపడుతుందేమో?" అన్నాడు యాకూబ్ తన తల్లిగారితో.

కొడుకు మాట్లాడడం అవగానే ఆవిడ లేచింది. ద్వారం వరకూ వచ్చి నిర్మల రెండు చేతుల్నీ తన చేతుల్లోకి తీసుకుంది. "జీతే రహో, బేటీ!" అంది విశాలంగా నవ్వుతూ.

మేడం నిర్మల "బేగం నిమ్మీ" అవబోయిన ఆశీర్వాచనం అది

("రచన" మాసపత్రిక : మే 1994)

